


iki sahil

İtaliya portalı: Azərbaycan İtaliyanın strateji tərəfdaşdır

İtaliyanın "Inside Over" informasiya portalında "Azərbaycan İtaliyanın strateji tərəfdaşdır" başlıqlı məqalə dərc olunub.

"İki sahil" AZƏRTAC-a istinadən xəbər verir ki, məqalədə ötən həftə ADA Universitetində keçirilən "Cənubi Qafqaza yeni baxış: münaqişədən sonra inkişaf və əməkdaşlıq" adlı beynəlxalq konfransda iştirak edən italyan politoloq Salvatore Santancelo ilə müsahibə əsasında tərtib edilib.

S.Santancelo müsahibəsində Azərbaycan Respublikasının Prezidenti İlham Əliyevin konfransda səsləndirdiyi fikirlər və iki ölkə arasındakı əlaqələrin perspektivləri barədə danışıb. Qeyd edilib ki, Azərbaycan və İtaliya arasında qarşılıqlı münasibətlər mühüm əhəmiyyətə malikdir. Belə ki, Prezident İlham Əliyev konfransdakı çıxışında İtaliya barədə ayrıca olaraq danışıdı, münaqişə dövründə İtaliya diplomatiyasının tutduğu mövqeyi yüksək qiymətləndirdi və həmçinin Qarabağın yenedən qurulmasında italyan şirkətlərinin aktiv fəaliyyə-



tinə ümid bəsləndiyini vurğuladı.

Azərbaycanın nəyə görə İtaliyanın strateji tərəfdaşı olması sualına aydınlıq gətirən politoloq qeyd edib ki, 2013-cü ildən bəri Azərbaycan İtaliyanı xam neftlə təmin edən iki əsas ölkədən biridir. Əgər təkçə üç ilə nəzər salınsa, o zaman İtaliyanın idxalının praktiki olaraq iki dəfəyədək artdığını görmək mümkündür (2016-cı ildə 2,9 milyard avro və 2019-cu ildə təxminən 5 milyard avro). 2019-cu ildə İtaliyanın

Cənubi Qafqaz ölkələri ilə ticarətinin 92 faizi Azərbaycanın payına düşüb. 2020-ci ildə ticarətin həcmi 6 milyard avroya yüksəlib və bu da Azərbaycanın xarici ticarətinin 18 faizinə bərabərdir. "Trans-Adriatik" qaz boru kəmərinin fəaliyyətə başlaması ilə Azərbaycan və İtaliya arasında əlaqələrin inkişafı üçün daha münbit şərait yaranıb. Əslində bu, iki ölkə arasında əlaqələrin strateji əhəmiyyətini ictimaiyyətə nümayiş etdirən əsas məqamdır.

İtalyan politoloq daha sonra bildirilib ki, siyasi nöqtəyi-nəzərdən də İtaliya şübhəsiz ki, Azərbaycanın Avropada ən vacib tərəfdaşdır. Bununla yanaşı, Bakının əhəmiyyəti və çəkisi İtaliya-Azərbaycan münasibətləri çərçivəsindən kənar da qiymətləndirilməlidir. Azərbaycan sivilizasiyalarının kəsişməsində dayanan, Qərblə Şərq arasında münasibətlərin qurulmasında körpü rolunu oynaya bilən bir ölkədir. S.Santancelo, həmçinin bu mülahizələrə hazırkı geosiyasi gərginliyin mərkəzlərindən biri olan Qara dəniz regionunda münasibətlərin sabitləşməsində Azərbaycanın oynaya biləcəyi roldan danışıb. Qeyd edib ki, bu sabitləşmədə yol təkçə Ankara ilə deyil, həm də Kiyev və Tbilisi ilə sıx əlaqələrə malik Bakıdan keçə bilər.

Məqalənin sonunda S.Santancelonun İtaliyanın xarici siyasətdə prioritet istiqamətləri, geosiyasi müstəvidə müasir çağırışlar və ölkəsinin tutmalı olduğu mövqe barədə fikirləri də yer alıb.